

Eżami tad-Dhul fl-Ewwel Klassi tal-Junior Lyceum – Mejju 2004

STUDJI SOĊJALI

IR-RAPPORT TA' L-EŻAMINATUR EWLIENI

DAHLA

Din is-sena wkoll l-eżaminaturi qagħdu attenti hafna fuq diversi fatturi li jagħmlu karta ta' eżami bbilanċjata tajjeb. Dawn il-fatturi jistgħu jingabru f'din il-lista:

- Saru żewġ verżjonijiet, waħda bl-ilsien Malti u oħra bl-ilsien Inġliż.
- Il-karta ta' l-eżami kienet modifikata biex tkun tista' tintuża aħjar ukoll minn tfal neqsin mis-smiġħ.
- Saret verżjoni b'ittri akbar għal tfal xi ftit neqsin mid-dawl.
- Fit-tqassim tal-karta saret attenzjoni kbira biex stampi u mapep jkunu kbar biżżejjed u ċari.
- Kull test għal skop ta' referenza f'eżercizzji ta' komprensjoni kienu stampati b'mod li t-tfal ma jkollhomx għalfejn kull darba jqallbu l-paġni biex iwieġbu.
- L-eżaminaturi ħadu hsieb li fil-mistoqsijiet ma jkunx hemm diskriminazzjoni dwar ġendru, arja ġeografika u hwejjeġ oħra.
- L-eżaminaturi ħadu hsieb biex iqassmu l-marki tajjeb fuq kull settur tas-sillabu, jiġifieri l-ambjent ġeografiku, dak soċjali u dak storiku.
- L-eżaminaturi ħadu hsieb li jqassmu l-marki fi tliet livelli differenti, jiġifieri eżercizzji ta' livell ħafif, oħrajn ta' toqol medju u oħrajn ta' livell ftit jew wisq tqil.
- L-eżaminaturi fasslu l-karta b'mod li jassessjaw kompetenzi differenti li jingabru taht gherf, fehem, hiliet u attitudnijiet.
- Saru arrangamenti speċjali għal għadd mhux zġhir ta' tfal li kienu ċertifikati li jinħtieġu din l-għajnuna.

B'riżultat ta' dan, it-tfal kollha li qagħdu għal dan l-eżami tellgħu marki biżżejjed li juru x'jafu u b'hekk qed ikunu nkuraġġiti jkomplu jitgħallmu u jistudjaw.

L-għalliema u l-ġenituri li jaqraw sew dan ir-rapport għandhom jieħdu nota ta' zbalji komuni biex dawn jiġu evitati f'kull ċirkustanza.

LIVELLI TA' TAGHLIM

Huwa maħsub li tul it-tagħlim fis-snin ta' l-iskola primarja, il-maġġoranza tat-tfal jilhqqu r-raba' livell fuq skala ta' tmienja. Fil-każ ta' l-ambjent storiku, il-maġġoranza mistennija tkun fuq skala tlieta. Dan l-eżami kien imfassal biex mhux biss ikun ġust ma' min studja hafna imma wkoll ma' min hu xi ftit batut. Dan kollu mingħajr ma l-karta tkun ħafifa jew tqila zżejjed. Għalhekk il-livell tal-mistoqsijiet kien imqassam fuq żewġ livelli: it-tielet livell u r-raba' livell.

Il-livelli huma deskritti hekk:

MIRI TA' TAGHLIM FL-AMBJENT ĠEOGRAFIKU

It-Tielet Livell

Permezz ta' kitba, espressjoni orali u artistika, l-istudenti jafu jagħtu tifsira għal firxa ta' elementi fiżiċi u umani li jinsabu fil-Gżejjer Maltin. Huma wkoll juru li jafu fejn jinsabu l-kontinenti fid-dinja, il-pajjiżi ta' madwar il-Mediterran, il-portijiet ewlenin u l-gżejjer ewlenin f'dan il-baħar. L-istudenti jibdeu joffru raġunijiet għall-karattru distintiv ta' postijiet u nhawi fil-Gżejjer Maltin. Huma wkoll jifhmu l-linji ġenerali li fuqhom jaħdmu ċ-ċikli naturali tal-ħajja ta' kuljum u t-tibdil interattiv li jseħħ waqt il-proċess ta' xi wħud miċ-ċikli naturali. L-istudenti jindikaw xi xorta ta' studju ambjentali u juru li jifhmu u jafu jużaw xi riżorsi meħtieġa biex jitwettaq tiftix ġeografiku.

Ir-Raba' Livell

Permezz ta' kitba, espressjoni orali, stampi u mapep, l-istudenti kapaċi jagħtu tifsira għal firxa ta' bosta elementi fiżiċi u umani li jinsabu fil-Gżejjer Maltin. Huma juru wkoll li jafu jispjegaw xi kuntrasti f'xi oqsma speċifiċi ta' l-ambjent Malti. Juru wkoll li jifhmu xi punti speċifiċi li fuqhom jaħdmu xi sistemi jew ċikli naturali tal-ħajja ta' kuljum u t-tibdil interattiv li jseħħ waqt il-proċess ta' xi wħud minn dawn iċ-ċikli. L-istudenti jagħrfu l-kuntrasti bejn il-forom ġeografiċi fl-ambjent Malti u xi wħud fir-reġjun tal-Mediterran u jkunu jafu jagħtu xi raġunijiet għal dawn il-kuntrasti. L-istudenti jafu wkoll jiġbru u jipprezentaw tagħrif ta' studju ġeografiku hafif maħdum fl-istrutturi ta' l-iskola stess. L-istudenti jkunu kapaċi jinterpretaw mapep sempliċi u ritratti meħtieġa għal studju ġeografiku u marbut ma' dan, l-użu bażiku tat-teknoloġija ta' l-informatika.

MIRI TA' TAGHLIM FL-AMBJENT STORIKU

It-tagħlim ta' l-istorja hu mfassal fuq proċess li hu bbażat fuq tmien livelli. Hu mistenni li l-maġġoranza tat-tfal jilħqu it-tielet livell sakemm itemmu l-kors tal-Primarja.

It-Tielet Livell

L-istudenti għandhom jifhmu li ħajjithom hija differenti minn kif kienet dik tan-nies tal-passat. Huma juru li għandhom tagħrif biżżejjed biex jifhmu l-ġrajjet ewlenin u l-personaġġi li studjaw fuqhom. Huma jkunu kapaċi jagħmlu osservazzjonijiet sempliċi fuq in-nies li studjaw dwarhom u jistaqsu mistoqsijiet minn diversi sorsi ta' evidenza. Huma jibdeu jipproduċu xi forma sempliċi ta' kitba strutturata.

Ir-Raba' Livell

L-istudenti jibdeu jassoċjaw xi ismijiet storiċi ma' perjodi speċifiċi ta' zmien, jirriflettu fuq il-karatteristiċi ta' dawn il-perjodi differenti ta' zmien u jaslu għal xi konklużjonijiet personali. Huma jkunu kapaċi jhaddmu t-tagħrif akkwistat biex jifhmu perjodi differenti ta' l-istorja bl-użu ta' sorsi. Huma jibdeu jużaw xi sorsi biex jifhmu aħjar in-nies u l-ġrajjet. Huma jkunu kapaċi jaslu għal elementi sempliċi ta' empatija u jibdeu jimmaginaw x'kienu xi wħud mir-reazzjonijiet differenti tan-nies fil-passat. Huma jkunu kapaċi jirraġunaw u jaslu għall-konklużjonijiet tagħhom mill-informazzjoni li jkunu ħadu.

MIRI TA' TAGHLIM FL-AMBJENT SOĊJALI

Ix-xogħol fil-parti ta' l-Ambjent Soċjali hu mfassal fuq proċess ta' tagħlim li matulu t-tfal jilħqu gradament erba' livelli ta' tagħlim fuq skala sħiħa ta' tmien livelli. Hu mistenni li l-maġġoranza tat-tfal ikunu laħqu r-raba' livell sakemm itemmu l-kors tal-Primarja. Il-livelli ta' tagħlim huma hekk:

It-Tielet Livell

Dawk li qeghdin jitghallmu jagħrfu r-rwoli differenti li jsawru l-ambjent soċjali. Huma juru għarfien bażiku ta' l-imġiba u r-relazzjonijiet soċjali fil-grupp. Il-mod kif jesprimu ruħhom verbalment u bil-kitba ta' sentenzi ħfief, juri li huma qeghdin jifhmu l-ideat ta' nies oħra. Il-karatteristiċi ewlenin ta' l-identita` nazzjonali, bħalma huma l-Lingwa u t-Tradizzjonijiet, jibdedw jiġu magħrufa. Xi arrangamenti soċjali fis-soċjeta`, bħall-Familja u l-Edukazzjoni, jibdedw jiġu identifikati. Il-proċess ta' soċjalizzazzjoni jibda jinhass aktar hekk kif dawk li jkunu qeghdin jitghallmu jorbtu l-esperjenzi tagħhom ma' dawk ta' nies oħra fis-soċjeta`.

Ir-Raba' Livell

Dawk li qeghdin jitghallmu jiddeskrivu r-rwoli differenti fil-grupp. Huma jiddeskrivu u jqabblu l-modi ta' interazzjoni f'ambjenti soċjali differenti. Jgħidu kif jaħsbuha fuq l-ideat, ir-rwoli u l-imġiba ta' l-oħrajn, u jipprezentaw il-ħsieb tagħhom bil-kitba. Jibdedw isemmu drittijiet u dmirijiet bażiċi fil-ħajja tal-grupp. Dawk li jitghallmu jagħrfu x'inhu r-rwol ta' l-istituzzjonijiet soċjali fil-ħajja ta' nazzjon, u jiddeskrivu dan ir-rwol b'mod orali u bil-kitba. Huma jibdedw jadottaw metodi elementari ta' riċerka, bħalma hu l-gbir ta' informazzjoni, biex jagħmlu studji deskrittivi ta' l-ambjent soċjali.

Mistoqsija A Temi varji: Valuri, Storja, Servizzi u Demokrazija

Tip Sing taht it-twegiba t-tajba

Eżerċizzju bi ħsieb li jgħin lit-tfal inaqqsu t-tensjoni u l-biza' ta' l-eżami. Fil-fatt hafna studenti ħadu l-marki kollha. Xi ftit żbaljaw f' mistoqsija 8, fejn tfixklu bejn 'kabinett' u 'parlament'. Kien hemm xi wħud li ma kinux jafu jiddistingwu bejn 'drittijiet' u 'dmirijiet'

Livelli ta' Tagħlim

Mistoqsija maħsuba fuq diversi livelli iżda l-aktar fuq livell 3. It-tagħrif ingħata mill-eżaminaturi u l-istudent ried jaqra, jifhem u jagħzel il-kelma t-tajba. Eżerċizzju li mhux ibbażat fuq memorja biss iżda fehem diffiċli mhux ħazin bejn ċerta tifsiriet, ngħidu aħna, drittijiet u dmirijiet, pubbliċi u nazzjonali, kabinett u parlament.

Mistoqsija B Dwar iż-Żmien Pre-Istoriku f' Malta

Tip Imla l-vojt bil-kliem jew frażijiet mogħtija

Kienu ftit biss li batew biex ġabu kollox tajjeb u dawn tfixklu fi kliem u frażijiet li jistgħu jixxiebħu, ngħidu aħna, Żmien il-Ħaġar u Żmien il-Pre-Istorja. Tajjeb hafna li t-tfal jitghallmu t-tifsira ta' ċerti termini marbuta f'dan il-każ mal-pre-istorja.

Livelli ta' Tagħlim

Mistoqsija maħsuba fuq livelli 3 u 4 iżda l-aktar fuq livell 3. It-tagħrif ingħata mill-eżaminaturi, u l-istudent ried jaqra, jifhem u jagħzel il-kelma t-tajba. Hafna mis-sentenzi kienu definizzjonijiet ta' termini pre-istoriċi, ngħidu aħna, 'arkeologija' jew 'menhir'. Dan ix-xogħol jitlob mhux biss għerf imma wkoll fehem.

Mistoqsija Ċ Dwar bliet u portijiet Maltin u Ghawdxin fuq il-mappa

Tip Sibhom u aghraf fejn huma fuq il-mappa tal-Gzejjer Maltin

Kienu l-magġoranza li gharfu u semmew il-postijiet izda kien hemm għadd ġmielu li ma kinux jafu fejn suppost huma fuq il-mappa tal-Gzejjer Maltin, l-aktar fejn jidhlu postijiet fuq il-gżira t'Għawdex. L-aktar li żbaljaw kien dwar iċ-Cirkewwa (bosta kitbu 'Marfa'), dwar L-Imgarr (Għawdex) u flok Rabat jew Victoria kien hemm min kiteb Cittadella.

Livelli ta' Tagħlim

Mistoqsija maħsuba l-aktar fuq livell 4 izda ċertu tagħrif mitlub kien ehfef, ngħidu ahna, li fuq il-mappa tagħraf fejn hi l-Belt Valletta.

Mistoqsija D Dwar l-importanza ta' l-Isports fl-edukazzjoni tat-tfal

Tip Aqra l-istorja u wieġeb il-mistoqsijiet

Eżerċizzju ta' taħriġ il-fehem (komprensjoni)

Xi mistoqsijiet (1 u 2) setgħu kienu mwieġba billi jingabar tagħrif dirett mit-test mogħti. Minkejja dan, xi ftit wieġbu b'nofs sentenza u bis-sens mhux sħiħ; oħrajn taw raġuni waħda flok tnejn, kif mitluba. Kienu wkoll bosta li ma fehmux id-differenza bejn mistoqsija 3 u 5 u kitbu l-istess twegiba għat-tnejn. Għall-mistoqsija, bosta studenti wieġbu b'mod li kważi rrepetew il-mistoqsija, ngħidu ahna kitbu "għax l-isports itina s-saħħa". Din il-haġa qed tidher spiss f'diversi partijiet tal-karta ta' l-eżami.

Livelli ta' tagħlim

Eżerċizzju maħsub fuq livell 3 izda l-aħħar mistoqsija (numru 5) tidhol ma' livell 4. Din kellha żewġ marki li biex jinkisbu l-istudent ried juri biċ-ċar li fehem xi tfisser 'sens ta' fehim u koperazzjoni' fl-isports.

Mistoqsija E Dwar grajjiet u punti ewlenin fl-Istorja ta' Malta

Tip Wieġeb il-mistoqsijiet

Kienu bosta l-istudenti li hawdu twegiba ma' ohra jew perjodu storiku ma' iehor jew anki l-kawza ma' l-effett. Nghidu ahna, ghadd ta' studenti għall-mistoqsija 2 dwar l-irvellijiet tas-7 ta' Ġunju 1919 kitbu li l-Maltin irvellaw għax is-soldati Ingliżi qatlu erba' Maltin. Kien hemm studenti li fixklu t-8 ta' Settembru ma' l-Indipendenza kif ukoll mal-konvoj ta' Santa Marija. Izda l-akbar diffikulta` l-istudenti sabuha fejn kellhom ifissru: Xi jfissru "Indipendenza", "Jum ir-Repubblika" u l-aktar waħda: "Ekonomija ta' Fortizza" (minkejja li tinsab imfissra fil-'workbook' dwar l-ambjent storiku li jużaw fl-iskejjel). Jidher li bosta studenti jafu hafna dati bl-amment ta' grajjiet storiċi u x'aktarx jafu wkoll x'kienet il-grajja, izda ftit jidher li qed jifhmu, ta' l-anqas bażikament, dik il-grajja partikulari għaliex sehhet jew xi tfisser għal Malta.

Livelli ta' tagħlim

Livelli varji li jmorru minn tlieta sa erbgha: mistoqsijiet 2, 3, 4, 5 u 6 huma ċertament ta' bejn livell 3 u livell 4 . Is-7 mistoqsija (Malta kellha ekonomija ta' fortizza), għalkemm tinsab spjegata fil-'workbook', żgur hija ta' livell 4. Imbagħad, mistoqsijiet 1 u 8 huma meqjusin ta' livell 3, billi d-dati huma mogħtija u l-istudenti huma mistennija biss jiftakru ma' liema grajjiet jintrabtu, f'dan il-każ, l-Assedju l-Kbir u Jum il-Helsien.

Mistoqsija F Dwar diffikultajiet li kull haddiem ghandu fuq ix-xogħol

Tip Ikteb dwar diffikulta` waħda għal kull tip ta' haddiem imsemmi

Bosta studenti wrew li ma fehmux li kellhom isemmu diffikultajiet li jiltaqa' magħhom il-haddiem imsemmi. Hafna kitbu dwar x'kien xogħolhom. Ohrajn kitbu kelma waħda bhala twegiba u għaldaqstant din tkun kienet vaga wisq, p.e. bidwi ...ilma. Barra dan, kien hemm għadd ta' studenti li ma kinux jafu xi tfisser rahhal u sibna li bosta minn dawn rabtu l-kelma 'rahhal' mal-festa tar-rahhal. Kien hemm ukoll każi ta' bosta ripetizzjonijiet p.e. jahdem fix-xemx. Tajjeb li jinghad li hafna studenti ma jidherx xi marki minhabba li ma jispjegawx sewwa x'għandhom f'moħħhom.

Livelli ta' tagħlim

Minkejja li dan l-eżerċizzju kien fuq livell 3, hafna studenti dehru li tfixklu. Flok semmew diffikultajiet li jiltaqgħu magħhom il-haddiema, bosta kitbu dwar ix-xogħol li dawn soltu jwettqu.

Mistoqsija Ġ: Dwar istituzzjonijiet importanti u l-użu tagħhom

Tip Semmi l-istituzzjoni u ikteb sentenza dwarha

Għalkemm il-mistoqsija kienet ċara, jiġifieri li kellhom jiktbu sentenza **OHRA** minbarra dik mogħtija, hafna kienu dawk li rrepetew is-sentenzi li ġew mogħtija mill-eżaminaturi. Għal numru 3, bosta wiegħbu 'sptar' flok 'dar ta' l-anzjani' (jew, kif kitbu bosta, 'home'). Għan-numru 5 hafna tifxklu wkoll billi kitbu 'pulizija' flok 'qorti'. F'dan l-eżercizzju, l-eżaminaturi ħadu konsiderazzjoni fejn l-istudenti kitbu l-post tajjeb u żbaljaw is-sentenza jew viċi-versa.

Livelli ta' tagħlim

Din il-mistoqsija kienet ta' livell 4: dan billi l-istudenti kellhom hafna hsieb u xogħol x'jagħmlu, ngħidu aħna, kellhom jaqraw u jifhmu tajjeb is-sentenza, wara jiktbu l-post u fl-aħħar jiktbu sentenza OHRA dwar dan il-post. Dan ifisser li l-istudenti kellhom isibu l-kelma jew il-kliem marbuta mad-definizzjoni u anki jestendu l-istess definizzjoni, billi jagħtu aktar tagħrif dwarha.

Mistoqsija G Dwar l-Assedju l-Kbir u t-Tieni Gwerra Dinjija f'Malta

Tip Ara l-istampi u imla l-vojt skond it-tagħrif mitlub

Generalment l-istudenti marru tajjeb hafna, iżda xorta waħda kien hemm tfal li, jew ma kitbu xejn, jew saħansitra hawdu perjodu ma' iehor. Dan x'aktarx seħħ għax dawn ma qrawx tajjeb l-istruzzjonijiet li ngħataw fuq nett. Jidher li d-data tal-bidu tal-gwerra f'Malta (1940) kienet l-aktar data li t-tfal ma ftakrux. Min-naħa l-oħra, l-istampi kienu ċari u jagħtu hjiel biżżejjed: għaldaqstant, bi ftit aktar attenzjoni, għadd ta' studenti setgħu kisbu aktar marki.

Livelli ta' tagħlim

It-tagħrif mitlub kien ivarja minn livell 3 sa livell 4. Fil-fatt l-istampi huma ta' żewġ livelli: waħda kopja ta' mappa antika imma illustrata (livell 4), filwaqt li l-oħra kienet stampa meħuda direttament mit-test tal-Malti fl-iskejjel (livell 3).

Mistoqsija GH Dwar pajjiżi tal-Mediterran u l-bliet kapitali tagħhom

Tip a) Wieġeb il-mistoqsijiet b) Immarka l-bliet kapitali fuq il-mappa

Eżerċizzju maqsum f'żewġ partijiet – L-ewwel parti kienet itqal mit-tieni għax mibnija fuq definizzjoniet u l-istudent ried jikteb l-isem tal-pajjiż li għalih qed tirreferi. Xi ftit bidlu l-Portugall ma' Spanja, ohrajn it-Tuneżija mal-Libja u kien hemm ukoll min kiteb Gzejjier Baleariċi flok Greċja.

Min-naħa l-oħra, fit-tieni parti, fejn kellhom isemmu l-bliet kapitali mmarkati, l-istudenti marru aħjar. Xi ftit hallew barra din il-mistoqsija u dan x'aktarx għax ma ntebhux biha. Jekk kien hekk, dan juri nuqqas ta' attenzjoni min-naħa ta' l-istudenti u dan mhux xi każ iżolat għal dan l-eżerċizzju biss. Xi ftit ohrajn, fuq il-mappa, niżżlu l-ismijiet tal-pajjiżi flok tal-bliet kapitali

Livelli ta' tagħlim:

Ċertament l-ewwel parti tal-mistoqsija, fejn l-istudenti kellhom jiktbu l-isem tal-pajjiż skond il-ħjiel mogħti, kienet fuq livell 4. Mingħajr il-mappa, din il-parti kienet tilhaq livell 5. Imbagħad, it-tieni parti kienet ftit ehfef, fuq livell 3. Hawn ma kinitx tidhol biss il-memorja iżda wkoll ħila li l-istudenti jsibu l-bliet kapitali fuq il-mappa (lokazzjoni).

Mistoqsija H Dwar sitwazzjonijiet diversi tal-hajja soċjali

Tip Aqra dwar is-sitwazzjoni u wieġeb il-mistoqsijiet

Mistoqsija kumplessa fejn it-tfal kellhom japplikaw dak li qraw dwaru u fl-istess ħin jesprimu ruħhom dwar il-valuri. Il-mistoqsija ressqet ħames sitwazzjonijiet, kollha ta' natura soċjali jew ambjentali. L-aktar li sabu diffiċli l-istudenti kienet it-tieni waħda, fejn l-għalliema kellha quddiemha klassi ta' tfal minn reliġjonijiet differenti. “ Kif kellha tghallem, l-għalliema?” Fit-tweġibiet tagħhom, l-istudenti ħarġu b'kull xorta ta' tweġiba: kull tweġiba li kienet loġika ngħatat il-marki misthoqqa. Biss jidher li ftit huma l-istudenti li s'issa għaddew minn din l-esperjenza jew iddiskutew dwarha. Li hu żgur hu li dawn it-tip ta' mistoqsijiet, ftit jew wisq soġġettivi, jagħtu è-èans lill-istudenti li jiktbu fuq dak li jaħsbu u mhux fuq dak li forsi jkunu tghallmu bl-ament.

Livelli ta' tagħlim

B' mod ġenerali, dan kien eżerċizzju fuq livell 4. Biss kien hemm il-ħames sitwazzjoni (dwar kif it-tfal għandhom iħarsu xi ambjent partikulari) li kienet qrib livell 3 u għalhekk din kienet l-ehfef. Kif semmejna fuq, l-itqal waħda kienet it-tieni sitwazzjoni u din għalhekk, bla dubju, kienet fuq livell 4.

Mistoqsija H Dwar il-Portijiet f'Malta u l-bini ta' madwarhom fl-1565

Tip Wieġeb jew semmi tagħrif storiku mitlub f'parti a), b) jew ċ).

Minkejja li soltu l-aħħar mistoqsija f'eżami, tradizzjonalment tkun l-itqal, din il-mistoqsija kienet ta' toqol varju. Il-maġġoranza marru tajjeb hafna iżda ftit kienu li wieġbu t-tielet parti tajjeb (żvantaġġ li kellha l-Belt Valletta) jiġifieri, minhabba n-nuqqas ta' ilma. Għall-ħames parti (għaliex Laparelli ppjana toroq dritti fil-Belt) l-istudenti taw għexieren ta' interpretazzjonijiet. Dwar din, hafna urew li kellhom hjiel u kitbu 'gradilja' imma fil-verita' ma kinux jafu għaliex (jiġifieri, biex jagħtu sens ta' ordni u direzzjoni jew biex jidhru isbah). Għal numru 7 (għaliex l-aktar swar b'saħħithom inbnew f'dik in-naħa tal-Belt) bosta ma kinux jafu għaliex (għax l-unika parti li thares lejn l-art u għalhekk l-eħfef biex l-għadu jattakka minn hemm). Tajjeb li l-istudenti, fil-klassi jew fid-dar, jingħataw aktar ċans li jiddiskutu u jaraw għaliex u kif isiru ċerti strutturi.

Livelli ta' taġlim

Mistoqsijiet f'disa' partijiet ta' livelli diversi: il-partijiet 1, 3, 4, 6 u 8 kienu fuq livell 3 u l-bqija fuq livell 4. Jidher li għadd ta' studenti jiżbaljaw spiss anki f'livell 3 mhux għax ma jkunux laħqu dak il-livell imma għax ma jaqrawx bil-galbu: ngħidu aħna, fl-ewwel parti, l-istudenti kellhom jagħtu tliet raġunijiet (għax il-Kavallieri għażlu l-Għolja Xiberras biex fuqha jibnu l-Belt il-Ġdida) imma taw biss raġuni waħda; hekk ukoll f'numru 4 (forti ewlenija biex thares 'il-Birgu MILL-QRIB HAFNA). Hafna kienu dawk li njaraw il-frazi kruċjali ('*mill-qrib hafna*') u kitbu Sant Iermu jew San Mikiel.

Kummenti dwar studju u taġlim

- Fit-taħriġ li jagħmlu, l-istudenti m'għandhomx jibbażaw wisq fuq it-taġlim bl-amment imma aktar fuq kif wiehed jaħseb. Mod wiehed kif dan jista' jsir hu billi l-għalliem, flimkien ma' l-istudenti, jiddiskutu spiss il-mistoqsija "Għaliex?" madwar diversi temi tas-sillabu, ngħidu aħna, "Għaliex issir it-tisqija ta' hafna għelieqi f'Malta?".
- Tajjeb li t-taġlim jitferrex fuq it-tliet dimensjonijiet ta' l-iżvilupp edukattiv, jiġifieri dik konkreta, dik artistika u l-oħra simbolika.

Eżempji:

Konkreta: żjarat u haġġiet marbutin ma' temi storiċi, soċjali u ġeografici li jidhru fis-sillabu.

Artistika: diskussjonijiet u xogħlijiet marbutin ma' stampi, ritratti, videjos, programmi televiżivi, drama, tpingija u muzika.

Simbolika: taħriġ f'kitba, ngħidu aħna, kif twieġeb mistoqsija, kemm tikteb tul, kif student iwassal ċar bil-kitba eżatt dak li jrid jgħid.

- Waqt test jew eżami bil-kitba, l-istudenti għandhom iħallu ftit hin biex fl-aħħar jirrevedu dak kollu li jkunu kitbu: u jaraw jekk hux miktub ċar, jekk wegħub kull punt mitlub mill-eżaminaturi u jekk inħadmux il-mistoqsijiet kollha.